

REGIONAL NEWS UNIT
ALL INDIA RADIO, GUWAHATI
0000000000

Date : 6-03-2026

Time : 5-15Hrs.

Assamese Evening Bulletin

Headlines/06-03-2026/EVEN

- ১। মুখ্যমন্ত্রী ড° হিমন্ত বিশ্ব শৰ্মাৰ ডিব্ৰুগড়ত কেইবাটাও কাৰ্যসূচীত অংশগ্ৰহণ।
 - ২। আসন্ন বিধানসভা নিৰ্বাচনৰ পৰিপ্ৰেক্ষিতত ৰাজনৈতিক দলসমূহৰ নিৰ্বাচনী কুচকাৱাজ আৰম্ভ।
 - ৩। চাহ জনজাতি আৰু আদিবাসী সম্প্ৰদায়ৰ ছাত্ৰ-ছাত্ৰীসকলৰ মাজত আজি বিভিন্ন শিতানত জলপানি প্ৰদান।
- আৰু**
- ৪। শিলচৰৰ অসম বিশ্ববিদ্যালয়ৰ নতুন ইন্দোৰ ষ্টেডিয়ামত আজি সৰ্বভাৰতীয় আন্তঃবিশ্ববিদ্যালয় চেপাক টাৰ্ফ ৰাষ্ট্ৰীয় চেম্পিয়নশ্বিপ আৰম্ভ। ০০০০০০

মুখ্যমন্ত্রী ড° হিমন্ত বিশ্ব শৰ্মাই আজি ডিব্ৰুগড়ৰ জীৱন ফুকন নগৰত নতুনকৈ নিৰ্মাণ কৰা ভাৰতীয় জনতা পাৰ্টিৰ উজনি অসমৰ মাণ্ডলিক কাৰ্যালয় উদ্বোধন কৰে। এই উপলক্ষে আয়োজিত অনুষ্ঠানত কেন্দ্ৰীয় মন্ত্ৰী সৰ্বানন্দ সোণোৱাল, দলৰ ৰাজ্যিক সভাপতি দিলীপ শইকীয়া, ৰাজ্যিক প্ৰভাৰী ৰবীন্দ্ৰ ৰাজুকে ধৰি কেইবাগৰাকীও মন্ত্ৰী-বিধায়ক তথা কৰ্মকৰ্তাসকল উপস্থিত থাকে। এই নৱনিৰ্মিত কাৰ্যালয়ে প্ৰতিগৰাকী কৰ্মকৰ্তাক দলীয় কাম-কাজ ৰূপায়ণৰ ক্ষেত্ৰত সহায় কৰাৰ উপৰি অনাগত দিনত বিভিন্ন কাৰ্যসূচী অনুষ্ঠিত কৰাৰ বাবে এখন নিৰ্দিষ্ট ঠাই প্ৰদান কৰিব। ড° শৰ্মাই আজি ডিব্ৰুগড় প্ৰেছ ক্লাব ভৱনৰো আধাৰশিলা স্থাপন কৰে। দক্ষিণ জালান নগৰত নিৰ্মাণ হ'বলগীয়া এই ভৱনে প্ৰেছ ক্লাবৰ সাংবাদিকসকলক কাম-কাজ আগবঢ়াই নিয়াৰ বাবে এটা স্থায়ী ঠিকনা প্ৰদান কৰিব বুলি মুখ্যমন্ত্ৰীগৰাকীয়ে উল্লেখ কৰে। ০০০০০০

আসন্ন বিধানসভা নিৰ্বাচনৰ পৰিপ্ৰেক্ষিতত ৰাজনৈতিক দলসমূহ নিৰ্বাচনী কুচকাৱাজত ব্যস্ত হৈ পৰা পৰিলক্ষিত হৈছে। মুখ্যমন্ত্ৰী ড° হিমন্ত বিশ্ব শৰ্মা আৰু কেন্দ্ৰীয় মন্ত্ৰী সৰ্বানন্দ সোণোৱালে আজি নাহৰকটীয়াত বিজেপিৰ জন আশীৰ্বাদ যাত্ৰাত অংশ লয়। শতাধিক লোকে এই আশীৰ্বাদ যাত্ৰাত অংশগ্ৰহণ কৰে। কংগ্ৰেছ, ৰাইজৰ দলকে ধৰি বিৰোধীৰ মিত্ৰতা সন্দৰ্ভত অসম প্ৰদেশ কংগ্ৰেছ কমিটিৰ সভাপতি গৌৰৱ গগৈৰ উপস্থিতিত বিৰোধী ঐক্যৰ এখন সংবাদমেল অনুষ্ঠিত হৈছে। ইপিনে, ইউ পি পি এল দলে নিৰ্বাচনৰ পৰিপ্ৰেক্ষিতত বি টি চিত আৰম্ভ কৰা শান্তি মটৰ চাইকেল সমদল আজি ছিদলী-চিৰাং সমষ্টিত উলিওৱা হয়। দলৰ সভাপতি তথা বি টি চিৰ প্ৰাক্তন মুখ্য কাৰ্যবাহী সদস্য প্ৰমোদ বড়োৱে কাজলগাঁও শান্তি খেলপথাৰৰ পৰা এই সমদলৰ নেতৃত্ব দিয়ে। শ্ৰীবড়োৱে সাংবাদিকৰ সৈতে হোৱা কথা-বতৰাত সমাগত বিধানসভা নিৰ্বাচনত ইউ পি পি এল দলে বি টি চিৰ ১৫ খন আসনতে প্ৰতিদ্বন্দ্বিতা কৰাৰ কথা ঘোষণা কৰে।

-বাইট(প্ৰমোদ বড়ো)-

বাক্সা জিলাৰ সদৰ মুছলপুৰত বি পি এফৰ দিছপুৰ চলো কাৰ্যসূচীত আজি বি টি চিৰ মুৰব্বী হাগ্ৰামা মহিলাৰীয়ে অংশগ্ৰহণ কৰে। শ্ৰীমহিলাৰীয়ে অহা ৯ মাৰ্চত বি পি এফ দলৰ প্ৰাৰ্থীৰ তালিকা প্ৰকাশ পাব বুলি জানিবলৈ দিয়ে। তেওঁ লগতে নিৰ্বাচনত ইউ পি পি এলৰ সৈতে বি পি এফৰ কোনো সম্পৰ্ক নাথাকে আৰু বৰ্তমানলৈ আসন ভাগ-বটোৱাৰাক লৈ বিজেপিৰ সৈতে চূড়ান্ত সিদ্ধান্ত হোৱা নাই বুলি প্ৰকাশ কৰে।

আসন্ন বিধানসভা নিৰ্বাচনৰ বাবে ধুবুৰী জিলাত প্ৰাৰ্থিত্ব প্ৰত্যাশীয়ে নিৰ্বাচনী কুছ-কাৰাজ আৰম্ভ কৰিছে। আমাৰ সংবাদদাতাই জনোৱা মতে, জিলাখনত কংগ্ৰেছৰ পৰ্য্যবেক্ষক তথা ওড়িশাৰ সাংসদ সপ্তগিৰী শংকৰ উল্লাই উপস্থিত হৈ দলৰ প্ৰাৰ্থিত্ব বিচৰাসকলৰ সৈতে মত-বিনিময় কৰিছে। জিলাখনত বিভিন্ন ৰাজনৈতিক দলে মটৰ চাইকেল সমদল উলিওৱাও পৰিলক্ষিত হৈছে। ০০০০০০

সমাগত বিধানসভা নিৰ্বাচনৰ ভোটগ্ৰহণৰ বাবে গোৱালপাৰা জিলা প্ৰশাসনে প্ৰিজাইডিং আৰু পলিং বিষয়া সকলক আজিৰ পৰা প্ৰশিক্ষণ প্ৰদান কৰিছে। জিলা খনৰ ১ হাজাৰ ১০ টা ভোট গ্ৰহণ কেন্দ্ৰৰ ভিতৰত এইবাৰ ৯৩০ টা ভোট গ্ৰহণ কেন্দ্ৰ পুৰুষ আৰু ৮০ টা ভোট গ্ৰহণ কেন্দ্ৰ মহিলাৰ দ্বাৰা পৰিচালিত হ'ব। জিলা আয়ুক্ত প্ৰদীপ তীমুং আৰু অতিৰিক্ত আয়ুক্ত নৱজিৎ পাঠকে প্ৰশিক্ষণ কেন্দ্ৰ সমূহত উপস্থিত হৈ ইয়াৰ বুজ লয়। জিলা আয়ুক্ত প্ৰদীপ টিমুঙে প্ৰশিক্ষণ কাৰ্যসূচী সন্দৰ্ভত এইদৰে কয় -

(বাইট)

উল্লেখযোগ্য যে, প্ৰিজাইডিং বিষয়াৰ লগতে আজি পলিং বিষয়া কৰ্মচাৰীসকলৰ প্ৰথম পৰ্য্যায়ৰ প্ৰশিক্ষণ অনুষ্ঠিত হৈছে। গোৱালপাৰা জিলা সদৰত থকা পৃথিব্বাম চৰকাৰী উচ্চতৰ মাধ্যমিক আৰু বহুমুখী বিদ্যালয় আৰু গোৱালপাৰা পলিটেকনিকেলত এই কাৰ্যসূচী অনুষ্ঠিত হৈছে। প্ৰিজাইডিং বিষয়া সকলৰ সমান্তৰালকৈ অহা ৮,১৩,১৫ মাৰ্চ তাৰিখে পৰ্য্যায়ক্ৰমে প্ৰথম পলিং, দ্বিতীয় পলিং আৰু তৃতীয় পলিং বিষয়া সকলক প্ৰশিক্ষণ প্ৰদান কৰা হ'ব।

০০০০০০০

উত্তৰ গুৱাহাটীৰ ঐতিহ্যমণ্ডিত শ্ৰীশ্ৰীদৌল গোবিন্দ মন্দিৰৰ পাঁচদিনীয়া দৌল উৎসৱৰ আজি সামৰণি পৰে। ধৰ্মীয় শুভাযাত্ৰাৰে সামৰণি পৰা এই দৌল উৎসৱত আজি দৌল গোবিন্দ মহা প্ৰভূক নাম প্ৰসংগ, বেন পাৰ্টিৰ ৰাজনাৰে দিহিং সত্ৰ লৈ যোৱা হয়। তাত ধৰ্মীয় ৰীতি-নীতিৰে পূজা কৰাৰ পাছতে পুনৰ দৌল গোবিন্দলৈ লৈ আহি মণিকূটত প্ৰতিষ্ঠা কৰাৰ পাছতে দৌল উৎসৱৰ সামৰণি পৰে। ধৰ্মীয় শোভাযাত্ৰাত ইজনে সিজনক ৰং সানি ৰঙীন হৈ পৰে। যোৱা দুই মাৰ্চৰ পৰা মেঘদাহ পৰ্বৰে আৰম্ভ হোৱা দৌল উৎসৱৰ আজি সামৰণি পৰে। শোভাযাত্ৰাত হাজাৰ-হাজাৰ লোকে অংশগ্ৰহণ কৰা বুলি আমাৰ কামৰূপৰ সংবাদদাতা কৌশিক দাসে জনাইছে।

ঐতিহ্যমণ্ডিত বৰপেটা সত্ৰতো পাঁচদিনীয়া দৌল মহোৎসৱৰ আজি সামৰণি পৰে। বৰপেটা সত্ৰৰ লগতে জিলাখনৰ পাটবাউসী, গনককুছি, সুন্দৰীদিয়া আৰু বাৰাদি সত্ৰতো আয়োজন কৰা দৌল মহোৎসৱৰো আজি সামৰণি পৰে। দুই মাৰ্চৰ সন্ধিয়া গন্ধযাত্ৰাৰে আৰম্ভ হোৱা এই উৎসৱৰ পৰিপ্ৰেক্ষিতত ৰাজ্যৰ বৈষ্ণৱ সংস্কৃতিৰ অন্যতম প্ৰাণ কেন্দ্ৰ বৰপেটা জিলাৰ আকাশ-বতাহ কৃষ্ণ বন্দনা আৰু হোলী গীতেৰে মুখৰ হৈ উঠে।

ফল্গুৎসৱৰ পাঁচ দিনীয়া কাৰ্যসূচীৰ অংশ হিচাপে গোৱালপাৰা জিলাৰো বিভিন্ন ঠাইত কালি বিয়লি পৰম্পৰাগত ৰীতি-নীতিৰে সুৱেৰী উৎসৱ পালন কৰা হয়। দৌল উৎসৱৰ অংশ হিচাপে পালন কৰা এই উৎসৱত বিভিন্ন ঠাইৰ পৰা কলিয়া গোসাঁইক আনি এটা নিৰ্দিষ্ট স্থানত ৰখা হয় আৰু নাম-প্ৰসংগৰ জৰিয়তে গোসাঁইৰ

আশীষ লোৱা হয়। এই উৎসৱত সকলোৱে এজন আনজনক ফাকু ছটিয়াই দুখ-বেদনা দূৰ হোৱাৰ কামনা কৰে। জিলাখনৰ বগুৱান, টিলাপাৰা, বাপুজীনগৰ আদি ঠাইত সুৱেৰী উৎসৱত সহস্ৰাধিক লোকে অংশগ্ৰহণ কৰে।

০০০০০০

পশুপালন আৰু পশু চিকিৎসা বিভাগৰ কেইবাখনো গুৰুত্বপূৰ্ণ জনহিতকৰ আঁচনিৰ আজি শুভাৰম্ভ কৰা হয়। ইয়াৰ ভিতৰত আধাৰ সংলগ্ন বিশেষ পশুধন পঞ্জীকৰণ সপ্তাহ, ৰাষ্ট্ৰীয় পশুধন অভিযানৰ অন্তৰ্গত পশুধন বীমা আঁচনি কাৰ্যকৰীকৰণ, জিলা সদৰত থকা পশু চিকিৎসালয়সমূহত ২৪ ঘণ্টাই সেৱা মুকলি আদি অন্যতম। আজিৰ অনুষ্ঠানতে আফ্ৰিকান ছোৱাইন ফিভাৰত ক্ষতিগ্ৰস্ত ৰাজ্যৰ ৫৭০ গৰাকী গাহৰি পালকলৈ ক্ষতিপূৰণ হিচাপে ১৭ কোটিৰো অধিক টকাৰ সাহায্য মুকলি কৰি দিয়া হয়। তদুপৰি ৰাজ্যৰ ২৫ খন জিলা আৰু ৫০ টা উন্নয়ন খণ্ড সামৰি পশু স্বাস্থ্য শিবিৰ উদ্বোধন কৰা হয়। অনুষ্ঠানত পশুধন তথা হাঁহ-কুকুৰা উৎপাদন কাৰ্যপদ্ধতি সম্পৰ্কীয় সংকলন আৰু আফ্ৰিকান ছোৱাইন ফিভাৰৰ সজাগতা সম্পৰ্কীয় এখন হাতপুথিও উন্মোচন কৰা হয়। এই উপলক্ষে গুৱাহাটীৰ শ্ৰীমন্ত শংকৰদেৱ কলাক্ষেত্ৰত আয়োজিত অনুষ্ঠানত পশু পালন আৰু পশু চিকিৎসা বিভাগৰ মন্ত্ৰী কৃষ্ণেন্দু পাল উপস্থিত থাকে।

০০০০০০০

চাহ জনজাতি আৰু আদিবাসী সম্প্ৰদায়ৰ ছাত্ৰ-ছাত্ৰীসকলৰ মাজত আজি ২০২৫-২৬ বৰ্ষত বিভিন্ন শিতানত জলপানি প্ৰদান কৰা হয়। গুৱাহাটী চিকিৎসা মহাবিদ্যালয় আৰু হাস্পতাল প্ৰেক্ষাগৃহত এই উপলক্ষে আয়োজিত অনুষ্ঠানতে চাহ জনজাতিৰ শিক্ষিত নিবনুৱা যুৱক-যুৱতীসকলৰ বাবেও শ্বহীদ দয়াল দাস পানিকা স্বনিয়োজন আঁচনিৰ অধীনত আৰ্থিক সাহায্য প্ৰদান কৰা হয়। উল্লেখযোগ্য যে প্ৰাক-প্ৰবেশিকা জলপানি আঁচনিৰ অধীনত জনগোষ্ঠীটোৰ ৮ হাজাৰ ৭০ গৰাকী ছাত্ৰ-ছাত্ৰী, ছাইমন সিং হৰ প্ৰবেশিকা উত্তীৰ্ণ ৯ হাজাৰ ১৮৪ গৰাকী ছাত্ৰ-ছাত্ৰী আৰু উচ্চ শিক্ষাৰ বাবে ৪ হাজাৰ ৪৭০গৰাকী ছাত্ৰ-ছাত্ৰীলৈ আৰ্থিক অনুদান আগবঢ়োৱা হয়। তদুপৰি শ্বহীদ দয়লা দাস পানিকা স্বনিয়োজন আঁচনিৰ অধীনত ১৫ হাজাৰ ১৮৯গৰাকী নিবনুৱা যুৱক-যুৱতীলৈ আৰ্থিক সাহায্য প্ৰদান কৰা হয়। অনুষ্ঠানত চাহ জনজাতি আৰু আদিবাসী কল্যাণ বিভাগৰ মন্ত্ৰী ৰূপেশ গোৱালা উপস্থিত থাকে।

০০০০০০০

আন্তৰ্জাতিক নাৰী দিৱসৰ সৈতে সংগতি ৰাখি কাইলৈ নিশা আকাশবাণী গুৱাহাটীৰ দৃষ্টিপাত অনুষ্ঠানত সংবাদ ক্ষেত্ৰত নাৰী, প্ৰত্যাখান আৰু প্ৰত্যাশা শীৰ্ষক এটি আলোচনা প্ৰচাৰ কৰা হ'ব। অনুষ্ঠানত সাংবাদিক সুস্মিতা গোস্বামী, অৰুণিমা কলিতা আৰু ভিডিঅ' সাংবাদিক মল্লিকা কলিতাই মনৰ ভাব প্ৰকাশ কৰিব। অনুষ্ঠানটিৰ আঁত ধৰিব অৰুণিমা গোস্বামীয়ে। ০০০০০০০

শিলচৰৰ অসম বিশ্ববিদ্যালয়ৰ নতুন ইন্দ্ৰৰ ষ্টেডিয়ামত আজি সৰ্বভাৰতীয় আন্তঃবিশ্ববিদ্যালয় চেপাক টাৰ্ণ ৰাষ্ট্ৰীয় চেম্পিয়নশ্বিপ আৰম্ভ হৈছে। প্ৰতিযোগিতাত বিভিন্ন ৰাজ্যৰ কেইবাখনো বিশ্ববিদ্যালয়ৰ ৭০০ৰো অধিক খেলুৱৈয়ে অংশ লৈছে। ভাৰতৰ বিশ্ববিদ্যালয় সংস্থাৰ অধীনত আয়োজিত এই প্ৰতিযোগিতাৰ মহিলা শাখাৰ খেলসমূহ ৯ মাৰ্চত সামৰণি পৰিব। পুৰুষৰ খেলসমূহ ১১ৰ পৰা ১৪ মাৰ্চলৈ অনুষ্ঠিত হ'ব। আজি উদ্বোধনী অনুষ্ঠানত বিশ্ববিদ্যালয়খনৰ উপাচার্য, ক্ৰীড়া বিভাগৰ বিষয়া, ভাৰতৰ বিশ্ববিদ্যালয় সংস্থাৰ প্ৰতিনিধি তথা কেইবাগৰাকী বিশিষ্ট ব্যক্তি উপস্থিত থাকে। ০০০০০০